

Atua, ko te kite i te pai, ko te waiata reka, ko te whakatangi-tangi he mea whakangahau enei i te wairua. "I taua wa ano ka hari te wairua o Ihu": "A, to ratou kitenga i te whetu, na, ko te tino haringa i hari ai." He ngahau—he ngahau tino nui tonu—o te whakapono.

Kaore i rite tonu nga ngahau a te tangata. Ko nga ngahau a etahi tangata ehara i te ngahau ki era atu engari he kino, he whakapouri ngakau. Inahoki he ngahau te haurangi ki etahi tu tangata ki etahi atu ia he mea weriwera rawa. Ko te haurangi he ngahau na te kikokiko, pera ano me te mangere, me te momoe me te puku-kai. Kei runga hoki i te ahua o te tangata te ahua o ana ngahau. E kitea ana e etahi tu tangata he ngahau ma ratou i nga mea katoa, i nga wahi katoa, ahakoa noho mokemoke ratou. He take no te ngahau ki a ratou a ratou mahi, o ratou kainga, a ratou tamariki, ara, ko tona ngakau he mata apuna no te koa no te ngahau. Ko enei tu tangata kei te ngongo i nga painga o te ao. He ahua eka ki a ratou nga ra katoa. He ahua eka ki a ratou te rerenga mai o te ra me tona torengitanga; e rangona ana e ratou he waiata reka i te rere a te wai, i te korihi a nga manu o te ngahere, o te rangi. He tino whakaahua ataahua ki a ratou nga maunga, nga pukepuke, nga ngahere, nga kapua, nga parae e hipokina nei e nga tarutaru matomato. Ko ta ratou na pikitia tenei, he pikitia e mahora tonu ana i ia ra i ia ra. Ka matakita ki ratou ka pupu ake te whakawhetai me te miharo i o ratou ngakau ki te Kai-hanga o aua mea. Ko o ratou ngakau he mataapuna no te koa no te ngahau, e kore nei e mimiti. Me waiata tahi ana ratou ko te kingi hepara, i mea nei, "E korerotia ana e nga rangi te kororia o te Atua; a e whakaaturia ana e te kikorangi te mahi a ona ringa. E puaki mai ana te reo o tena rangi, o tena rangi, e whakaatu mohiotanga ana hoki tena po, tena po." He taringa o ratou hei whakarongo ki nga hamumu a nga rangi, he kanohi o ratou hei matakita ki te kororia o aua mea. He hakari ta o ratou ngakau, ta o ratou kanohi, ta o ratou taringa, i te ra roa i te po roa. Kei te panapana tahi o ratou ngakau me nga hanga ataahua o te ao. Ko tenei tu tangata kaore e whai rawa ma nga huihuinga tangata, ma nga hinganga tupapaku, ma te kanikani, ma te reihi hoiho, e kite ai ia i te ngahau. He kanikani ta tona ngakau i nga wa katoa. He nui te tangata he matapo, he turi, kahore i te kite, kahore i te rongo. "He taringa o ratou kahore e rongo, he kanohi o ratou kahore e kite."

Ko nga tino ngahau pai, kore nawe, kore kawa, kore niho, ko nga ngahau o te hinengaro, o te wairua. He ngahau pono to te korero pukapuka. Ma te pukapuka e mau mai ki a koe, e mau mai hei hoa mou i te taha o tou ahi nga tangata matau o te ao, nga mea kua mate atu nga mea ranei kei te ora tonu. Mo te aha te tangata kia mokemoke i te mea e whai hoa ana ia i ana pukapuka, i ana nupepa?